



గుడిసెలు! గుడిసెలు!

చీకటి పడింది. ఇంట్లో గ్యాసుతో వెలిగే బల్బులు వెలుగును విరజిమ్ముతున్నాయి. నాగయ్య ముందటేడుకొడుకు పెండ్లికి ముందల్నే పెంకుటిల్లంతా సవరించాడు. గోడలకు రంగులు వేయించాడు. దూలాలకు, మొగరాలకు, కిటికీలకు, తలుపులకు వార్నిషు పూయించాడు. అప్పుడే గోబరు గ్యాసు పెట్టించాడు. ఆ గ్యాసుతో ఇంటినిండా బల్బులు వెలుగుతున్నాయి. వంటకు గ్యాసు అయింది. పిడకలతో, కట్టెలతో పొగ బాధ తప్పింది కాంతమ్మకు.

గ్యాసు పొయ్యికి దగ్గరగా పీట మీద కూర్చొని కాంతమ్మ జొన్నరొట్టెలు చేస్తున్నది. ఆమె భర్త నాగయ్య ఆమె జొన్న రొట్టెలు చేస్తే ఇష్టపడతాడు.

కాంతమ్మ జొన్నరొట్టెలు గుడ్డ పేలికలంత పల్చగా చేస్తుంది. పొడి పిండి చల్లుతూ అరచేతితో చకచకా రొట్టెలు చరుస్తుంది కాంతమ్మ.

పొద్దంతా చెలకలో దుక్కులు దున్ని వచ్చిన నాగయ్య నీళ్ళ గోలెం దగ్గరకు పోయి ఒంటి మీద రెండు చెంబుల నీళ్ళు పోసుకొని, ధోవతి మార్చుకొని వచ్చి కాంతమ్మకు దగ్గరగా ఉన్న పీట మీద కూర్చున్నాడు.

“వచ్చే ఏడు నాగలితో కాక ట్రాక్టరుతో దుక్కులు దున్నిద్దామె” అన్నాడు భార్యతో నాగయ్య.

“దానయ్య ట్రాక్టరు తెచ్చిండట గద! కిరాయిలకు తోలుతున్నడంట. చణంలో ఎకరం భూమిని దున్నతదట అని ఇన్న. ఇగ ఎడ్లు, నాగలి మూలబడే రోజులొచ్చి నయి” అంది తలెత్త కుండానే రొట్టెలు చరుస్తున్న కాంతమ్మ.

ఇంతలో కోడలు సరోజ మామ ముందు తలె తెచ్చిపెట్టింది. తలెలలో పప్పు వడ్డించింది. ఉల్లిగడ్డలు సన్నగా ముక్కలుగా కోసి తపుకులో తెచ్చి తలె పక్కన పెట్టింది. బర్రెపాలు పిండడానికి పెద్ద గుండు చెంబుతో పెరడులో ఉన్న గొడ్లపాక దిక్కుపోయింది.

“పిల్లా! కోల్లను సరిగ్గా కమ్మిన్నో, లేదో జర సూడు” అంది కాంతమ్మ పెరట్లోకి పోతున్న కోడలుతో.

నాగయ్య ఉడుకు ఉడుకు జొన్నరొట్టెలు పప్పుతో తింటున్నాడు. మధ్య మధ్య ఉల్లిగడ్డలు నములుతున్నాడు.

“పొలంల బోరు కాడ ఉల్లిగడ్డలు నాటిన. బాగ ఉల్లి పొరక వచ్చింది. ఒకరోజు తెచ్చివొండవే. ముదిరిపోతాయి. జొన్న రొట్టెలలో గా కూర కమ్మగుంటదే” అన్నాడు నాగయ్య.

వేడివేడి జొన్నరొట్టెలు ఎన్ని తిన్నాడో నాగయ్యకే లెక్కలేదు. చివరకు బేవు తీసి “ఇక సాలే” అని లేచాడు.

నాగయ్యకు ఇప్పుడు తరి పొలం వుంది. వడ్లు పండుతున్నాయి. రెండు పూటలా వరి అన్నం తినవచ్చు. కానీ, అతనికి రాత్రి పూటయినా జొన్నరొట్టెలు లేందే ఎట్లాగో ఉంటుంది. చిన్నప్పట్నుంచి జొన్న గటుక, జొన్న రొట్టెలు తినడమే అలవాటు. పొలం కొన్నాక కాంతమ్మ పగటి పూట వరి అన్నం వండడం మొదలుపెట్టింది.

“ఏందే ఇది? జొన్నలుండగ గీ వరి అన్నం ఎందుకే?” అని అన్నాడు నాగయ్య మొదట్లో.

“అందరూ ఇప్పుడు రెండు పూటలు వరి అన్నమే తింటున్నరు వీల్లింకా జొన్నగటుక తింటున్నరంటే నీ కొడుక్కు ఎవరూ మంచి ఇంటి పిల్లనియ్యరు” నవ్వింది కాంతమ్మ.

వరి అన్నం తిన్న కొత్తలో నాగయ్యకు కాస్సేపటికే ఆకలేసేది. కానీ, ఇప్పుడు అలవాటు పడిపోయాడు. రాత్రిపూట మాత్రం ఆ ఇంట్లో జొన్నరొట్టెలు మాత్రం ఉండ వలసిందే.

ఇంతలో పట్నం పోయిన శీతయ్య వచ్చాడు. పెరడులో ఉన్న బావి దగ్గర సరోజ నీళ్ళు చేది బొక్కానతో పోస్తుంటే స్నానం చేశాడు. వచ్చి తండ్రి పక్కనే సరోజ వేసిన పీట మీద కూర్చున్నాడు. సరోజ భర్త ముందు తలె పెట్టి, పప్పు వడ్డించి ఉడుకు ఉడుకు జొన్నరొట్టెలు తెచ్చి తలెలో పెట్టింది. ఉల్లిగడ్డ ముక్కలున్న తవుకు తలె పక్కన పెట్టింది.

కాంతమ్మ సరోజ వైపు తృప్తిగా చూసింది. “పిల్ల పనిమంతురాలు! ఇగ ఇంటికి దరిద్ర మనేది ఉండదు” అనుకుంది.

సరోజ పేదింటి పిల్లయినా, పనిమంతురాలు అనే ఇష్టపడి కట్నం కానుకలకు ఆశ పడకుండా కాంతమ్మ కొడుక్కు చేసుకుంది.

‘నాకు వాడు ఒక్కడే! ఒకరి ముందల చెయ్యి సాపకుంట, అప్పు లేకుంట బతుకు తున్నం. ఏడు కాన్పులు పోయినంక శీతయ్య పుట్టి బతికిండు. వాడు కడుపుల పడంగనే కులదేవత శీతలమ్మకు మొక్కుకున్న. ఆ తల్లి పేరుపెట్టుకుంట అని. వాడు బతికి బట్ట కడ్తుండు. సరోజ తల్లిదండ్రులు కట్నమెక్కువ ఇయ్యరని తెలిసి కూడా గీ పిల్లయితే బాగుంటదని చేస్కున్నందుకు పిల్ల బుద్ధిమంతురాలె తేలింది’ రొట్టెలు చరుస్తూ కాంతమ్మ ఆలోచనల్లోకి వెళ్ళిపోయింది.

“నువ్వు పట్నం పోయిన పని ఏమైందిర” అడిగాడు నాగయ్య కొడుకువైపు చూస్తూ.

“బోరు ఏసెటోల్లు కలిసిండు. వచ్చి బోరు ఎప్పుడంటే గప్పుడేస్తమండ్రు. కానీ..” ఆగాడు శీతయ్య.

పదెకరాల చెలకలో ఇంతవరకు వర్షం మీద ఆధారపడే పంట పండుతోంది.

ఇప్పుడు ఆ చెలకలో బోరు వేయించి పత్తి, మిర్చి పండించాలనుకున్నారు తండ్రి కొడుకులు.

“కానీ.... అంటున్నవ్ ఏమైందేంది? పైసలు బాగ అడుగుతుండ్ర?” అడిగాడు నాగయ్య. ఆయన పీట మీది నుంచి లేచి సరోజ అందించిననీళ్ళ చెంబు అందుకొని చెయ్యి కడుక్కొని, నోట్ల నీళ్ళు పోసుకొని పుక్కిలించి ఊశాడు.

“కాదే నాయన! తోవల దేవేందర్ కలిసిండు. మన ఊరి పక్కన విమానాలు ఆగేది గదే ఏరోడ్రామ్ పెద్దది కడ్డరంట. మన ఊరోల్లయి భూములన్నీ సర్కారు తీస్కుంట దని సెప్పిండు. కలెక్టరు సాయాన గాయనకు సెప్పిండంటనే. మనం బోరేసి, దండుగయి తనేమొ”

“ఆ గట్ల ఎప్పట్నుంచో నీ పుట్టక కాడి నుంచి అంటున్నరు. గట్లని ఎవసాయం మాను కుంటమ!” నాగయ్య సరోజ అందించిన తువ్వాలకు చేతులు తుడుచుకున్నాడు.

నాగయ్యకు అరవై ఏళ్ళు దగ్గర పడుతున్నా ఒంట్లో సత్తువ ఏం కమ్మి కాలేదు. అతని తండ్రి చచ్చిపోయినప్పుడు ఏమంత పెద్దోడు కాదు. ఒక్కడే వ్యవసాయంలోకి దిగి పనులు చేసుకున్నాడు. ఇప్పటికీ అదే సత్తువ అతనిలో చావకుండా ఉంది. నాగయ్య తేనెటీగలాగా డబ్బు కూడబెట్టి కొడుకు వ్యవసాయానికి అంది వచ్చేసరికి పదెకరాల చెలక జతకు అయిదెకరాల తరి పొలం కొన్నాడు. కొడుకు పెళ్ళయి ఏడాదయింది. మనుమడు పుట్టే తలకు ఇంకా అయిదెకరాల భూమయినా కొనాలనీ ఆశగా ఉంది నాగయ్యకు.

గట్ల గాదే నాయన! గీ సారి భూములు నిజంగనే పోతయంటున్నరే! భూములు కొలిసెట్లోల్లు తొందర్లనే వొస్తరనీ, గది ఖాయమనీ దేవేందర్ సెప్పిండే” అన్నాడు శీతయ్య.

“దేవేందర్ అంటె పట్నంల కలెక్టరు ఆఫీసుల పనిచేస్తడు గాయనేనా?” నాగయ్య అడిగాడు.

“అవునే గాయనే! భూములు తీస్కొని సర్కారు పైసలు కట్టిస్తరంటనే” శీతయ్య గొంతులో ఎందుకోగాని ఉత్సాహం ధ్వనించింది.

“ఎన్ని పైసలిస్తరు. బజారు ధర కట్టిస్తర ఏమన్ననా? అయినా గా పైసలేం చేస్కుంటం! బంగారం అసాంటి భూమి మల్ల కొంటమ?” నాగయ్య గొణిగాడు. వెంటనే గొంతు పెద్దగా చేసి, “అయినా సర్కారోల్లు పైసలిచ్చిందాక మనమేం గావాలె” అన్నాడు నాగయ్య చూపులు శూన్యంగా కనిపించాయి.

నాగయ్య పోయి ఇంటికి ముందున్న అరుగు మీద కూర్చున్నాడు రోజులాగానే. చేతిలోని పొగాకు కాడను మరో చేతి వేళ్ళతో ముడతలు లేకుండా చక్కంగ సాగదీసి, వాసన చూసి, ఆ వాసనకు తృప్తిపడ్డాడు. కాసేపు అతని మనసు ఏ చీకాకూ లేకుండా అయింది.

పెద్దిరెడ్డి ఇచ్చిన పది పొగాకు మొక్కలను నాగయ్య నిరుడు చెలకలో ఓ మూల నాటాడు. ఎర్రభూమిలో పొగాకు ఎదగదని అన్నారందరూ. కానీ, అదేం మహిమోగాని ఆ పది పొగాకు మొక్కలు ఏపుగా పెరిగాయి. ఆ పొగాకు ఏడాది పొడుగునా తండ్రి

కొడుకులకు సరి పోతుందని కాంతమ్మ జాగ్రత్తగా దబ్బణంతో, సుతీదారానికి కుచ్చి మడచి బస్తాలో వేసి చుట్టి పెట్టింది. ఆ చుట్టలోంచే నాగయ్య తనకు సరిపోయే ఒక్క కాడ కాక కాంతమ్మ కంట్లో పడకుండా నాలుగు కాడలు తీసుకొని వచ్చి అరుగుల మీద కూర్చున్నాడు. ఎప్పటిలాగే రైతులునలుగురు ఆ అరుగుల మీదికి చేరారు. నాగయ్య వాళ్ళకు పొగాకు ఇచ్చాడు. అందరూ ఆ పొగాకును నాగయ్య ఇచ్చిన మోదుగాకుల్లో వేసి చుట్టలు చుట్టి తాగుతూ మాటల్లోకి దిగారు. ఆ రోజు వాళ్ళ మాటల్లోని విషయం రోజూలాగా పంటలు, ఎరువులు, చీడ పురుగుల గురించి కాదు. భూములను సర్కారోల్లు తీసుకొని ఏరోడ్రోమ్ కడుతున్నారన్నదే!

“దేవేందర్ గీ ముచ్చట మావోడికి పట్నంల కలిసి సెప్పిండట. కలెక్టరు సాయాన వానికి గీ సంగతి సెప్పిండట” అన్నాడు నాగయ్య. అతని గొంతు నీరసంగా ఉంది. వేళ్ళ మధ్య చుట్టను రోజూలాగా ఆయన వేగంగా తిప్పతూ పొగను పీల్చడం లేదు.

“దేవేందర్ ఎవడు? కలెక్టరాఫీసుల పన్నేస్తడు ఆడేనా! ఏతులమారి ఆడు. ఆడు చెప్పింది ఏదీ నమ్మకంగ ఉండదు” అన్నాడు రామలింగయ్య.

“అంతేనంటవ లింగయ్య బావా” అన్నాడు నాగయ్య. అతని గుండెలోంచి ఏదో బరువు దించినట్లయింది.

“సరేలే. సర్కారోల్లు భూములు తీసుంటే ఊకనే తీసుకోరు. పైసలు కట్టి ఇస్తరు. ఇస్తే మంచిదే! ఎంత కష్టం చేసుకున్నా మిగులని ఎదుగు బొదుగూ లేని గీ ఎవసాయాలు మానుకొని బిజినెస్సుల్లోకి దిగుదాం. బిజినెస్సుల్లో లాభాలే లాభాలు అనుకో!” పెద్దగా నవ్వాడు వెంకటరెడ్డి.

“ఏం బిజినెస్సా! తెల్వని దందల కెట్ల దిగుతం” అన్నాడు రామలింగయ్య అనుమానంగా.

“తెల్వదంటే నేర్చుకుటం! మా మేనల్లున్ని పట్నంల చూసిన గద! బిజినెస్సంటే గదేమంత కష్టమైన పని గాదు. ఆరామ్గా చల్లని అర్రల కూసాని - గీ ఎవసాయంల ఉండే మోటు కష్టముంటద ఏమన్నన” అన్నాడు వెంకటరెడ్డి చుట్టపొగను గాలిలోకి వదులుతూ.

“చాయ్ హోటల్ పెట్టుకున్న గీ ఎవసాయం కన్న నయమే గీ రోజుల్ల” అన్నాడు కిష్టయ్య.

ఎవరూ ఏం మాట్లాడలేదు. మళ్ళా అందుకున్నాడు.

“నేను పట్నంల కలెక్టరాఫీసు కాడ సూసిన గద! చెట్టు కింద చాయ్ అమ్మెట్లోడు మనకన్న ఎక్కువ సంపాదిస్తున్నాడు” నవ్వాడు కిష్టయ్య.

“ఎట్లయిన తరతరాల నుంచి వొస్తున్న ఎవసాయం మనది. గదెట్ల మానుకుంటమే కిష్టయ్య” అన్నాడు నాగయ్య దిగులుగా.

“విమానాలు ఆగే దగ్గర భూములు పోయినోల్లకు నౌకరీలు ఇస్తరంటనే నాయిన!

దేవేందర్ సెప్పిండు” అన్నాడు శీతయ్య. తల్లి, భార్య తీరికగా ముచ్చట్లు పెట్టుకుంటు తింటుంటే శీతయ్య వచ్చి అరుగుల మీదికి చేరాడు.

“ఇంకేంది. ఇంటికొక్కనికైన నౌకరీ పెట్టిచ్చాలె అని అందాం” అన్నాడు కిష్టయ్య గంభీరంగా.

“మనం ఎవసాయాలు చేస్తాని మారాజులైక్క బతికెటోల్లం. గిట్ల ఊడిగాలు సేయడం మనతోటి ఏమైతది” అన్నాడు నాగయ్య. అతని గొంతులో నిస్పృహ ధ్వనించింది.

“ఎప్పటికొక్క తీరుగుంటద నాగయ్య మామ” అన్నాడు వెంకటరెడ్డి.

శీతయ్యకు ఇక అక్కడ కూర్చోబుద్ధి కాలేదు. సరోజ అర్రల తన కోసం ఎదురు చూస్తుంటది అని మనసులో మెదలంగనే శీతయ్య లేచి లోపలికి వెళ్ళిపోయాడు.

“పంట పండిచ్చిపోసుడు తప్ప మనకేం పనులొస్తయని నౌకరీలు చేస్తం” నిట్టూ ర్చాడు నాగయ్య.

“గదే మెల్లంగ అలవాటయితది” అన్నాడు వెంకటరెడ్డి.

“అంతేమరి! కాలంతోటి మనం” అన్నాడు కిష్టయ్య చుట్ట ఘాటును తుప్పుక్కున ఉమ్మేస్తూ.

“చూద్దాం ఏమైతదో” అన్నాడు నాగయ్య లేస్తూ. ఇంకా అతనికి భూములు సర్కారు తీసుకుంటదని నమ్మకం కలగడం లేదు.

“గిన్ని భూములు సర్కారు తీస్తాని ఏం చేసుకుంటది” అతనికి నమ్మకక్యం కాకుండా ఉంది.

అందరూ లేచి ఇంటితోవ పట్టారు. కానీ, అందరి మనసుల్లో భూములేమైతదో అన్న సమస్య మెదులుతున్నది.

శీతయ్యకు దేవేందర్ చెప్పిన కొన్నాళ్ళకే ఊరికి బుల్డోజర్లు వచ్చాయి. బుల్డోజర్లతో గవర్నమెంటు ఉద్యోగులు వచ్చారు. వాళ్ళవెంట పోలీసుబలగం లాఠీలతో దిగింది. ఇంజ నీర్లు అంతకుముందే వచ్చి గవ్చుప్ గా గట్లను పెట్టారు. రైతులకు ఉత్తరాలు వచ్చాయి. దాన్నుంచి వాళ్ళు తేరుకోకముందే బుల్డోజర్లు వచ్చాయి. ఇన్నాళ్ళు రైతు కుటుంబాలు ఆడమగా రెక్కలు ముక్కలయ్యేటట్లుగా పొతం జేసిన భూములనన్నిటినీ చదును చేయడం మొదలుపెట్టాయి. చెలకలు, పొలాలు ఏకమయ్యాయి. బుల్డోజర్లు పెద్ద చప్పుడులు చేస్తూ రాక్షసుల్లా కదుల్తూ కాస్సేపట్లో గట్లను మాయం చేసి భూములను చదును చేస్తుంటే ఊర్లో వాళ్ళందరూ అక్కడ చేరారు. నోరు తెరుచుకొని బుల్డోజర్లను చూస్తుండిపోయారు. పిల్లలు వాటివెంట పరిగెత్తడం మొదలుపెట్టారు. కానీ ఒక్కొక్కచెలక, పొలం, చెట్లు, చేమలు చకచకచ చదును కావడం చూసి మగాళ్ళు దిగాలు పడిపోయారు. దిక్కు తోచలేదు వాళ్ళకు. ఆడవాళ్ళు లబోదిబోమని ఏడ్వడం మొదలుపెట్టారు.

రెండోరోజు బుల్డోజర్లు ఊరి మీద కూడా పడ్డాయి. ఇళ్ళు కూడా నేలమట్టం అవుతాయని చూసి ఊరి వాళ్ళందరూ పోయి బుల్డోజర్లకు అడ్డంగా నిల్చున్నారు.

“మాకు పైకం ముట్టేదాకా ఈటిని కదలనియ్యం! మా భూములను, పంటలను, చెట్లను, చేనుగట్లను నాశనం చేసిండు. ఆఖరికి మా ఇండ్లూ కూల్చేస్తున్నారు. మేమెక్కడ ఉండాలె! మాకిచ్చే పైకం ఇయ్యలేదు. మేం గీ మెషీన్లను నడువనియ్యం” అన్నాడు కిష్టయ్య ఆవేశంతో ముందుకు వచ్చి నిలబడి.

“గంతే గీ మెషీన్లను నడువనియ్యం” అన్నాడు వెంకటరెడ్డి పెద్దగా గొంతెత్తి.

కట్టలు కట్టలుగ కాగితాలున్న పైలు చేతిలో పట్టుకొని ఒక గవర్నమెంటు ఆఫీసరు పరిగెత్తుకుంటూ వచ్చాడు వాళ్ళముందుకు.

“మీరేం బాధపడకండి. గవర్నమెంటు మీకందరికీ పక్కా ఇళ్ళు కట్టించి ఇస్తుంది. మీకొచ్చే డబ్బు కూడా గవర్నమెంటు తొందర్లోనే ఇచ్చే ఏర్పాటు చేస్తుంది. వెంటనే మీకందరికీ తడికెలతో టెంపరరీగా అదిగో అక్కడ ఇళ్ళు కట్టిస్తున్నాం” అని దూరంగా ఖాళీజాగాను చూపించాడు ఆ ఆఫీసరు.

“మా భూములను పంటలను నాశనం చేసిండు. మా నోట్లై మన్ను పోసిండు. గిప్పుడేం తింటం మేము” అని ఆవేశంగా అరిచాడు కిష్టయ్య.

కిష్టయ్య నాలుగుసార్లు పట్నంపోయి వచ్చినవాడు. దునియ చూసినవాడు. మాట్లాడగలిగే ధైర్యమున్నవాడు. ఆఫీసరు కిష్టయ్యవైపు చూశాడు.

“మీ భూముల ధరలు తొందరగా ముట్టేట్లు నేను వెంటనే కలెక్టరుతో మాట్లాడాను. రేపే మీకు తడికెల ఇళ్ళు కట్టిస్తాం. గవర్నమెంటు మీకుకావల్సిన బియ్యం, పప్పు మొదలైన రేషను వెంటనే ఫ్రీగా ఇచ్చే ఏర్పాట్లు చూస్తానని మినిష్టరు హామీ ఇచ్చారు. మీరేం దిగులు పడొద్దు. మీకేం నష్టం కాకుండా గవర్నమెంటు చూస్తుంది” అన్నాడు ఆఫీసరు ప్రశాంతంగా.

ఆ ఆఫీసరు మాటలకు జనం కాస్త చల్లబడ్డారు. భూముల పైసలు ఎక్కడికీ పోవని సమర్థుయింది వాళ్ళకు. ఊరటపడ్డారు.

సూర్యోదయంతోనే తడికలు, వెదురు బొంగులతో నిండిన లారీలు వచ్చాయి. కాస్సేపట్లో ఖాళీ జాగాలో వందల కొద్దీ గుడిసెలు లేచాయి. ఆ ఊరి జనమేకాదు. భూములు, ఇండ్లూ పోయిన చుట్టుపక్కల నాలుగు ఊర్ల జనం ఆ తడికల గుడిసెల్లోకి చేరారు.

“కష్టపడి కట్టుకున్న ఇల్లు కండ్లముందే కూలిపోయె” అని వెక్కివెక్కి ఏడ్చాడు నాగయ్య.

ఆయనకు ఆ తడికెల గుడిసెలో ఏం బాగాలేదు. ఒక్కటే అర్ర. అందులోనే వంట. అందులోనే అందరూ పడుకోవడం. గుడిసెనానుకొని గుడిసె. ఇక పక్కన ఖాళీ జాగానే లేదు. గుడిసె ఎదురుగా తోవ విడిచిఎట్టి వరుసగా గుడిసెలు! ఎటు చూసినా గుడిసెలు. ఎటూ మెసిలేందుకు జాగా లేదు.

నాగయ్యకు ఎవరో ఛాతీ మీద పెద్ద బరువు పెట్టి కూర్చునట్లుగా అయింది. పులకరం మొదలయింది. రాత్రిళ్ళు ఒకటే కలవరింతలు.

“నన్ను చెలకకాడికి పోనియ్యండి! అయ్యో! పొలం ఎండిపోతున్నది. పోయి నీళ్ళు పెట్టాలె” అని మంచం లోంచి ఎగిరెగిరి లేస్తున్నాడు. కాంతమ్మ, శీతయ్య రాత్రిళ్ళు అతని పక్కనే ఉంటున్నారు. పొద్దున డాక్టరు దగ్గరికి పోదామంటే నాకేమైందంటాడు. కదలడు. ఒంట్లో ఎంత బాగాలేకున్నా చెలక దగ్గరికి పోయే నాగయ్య పులకరానికే మంచం లోంచి లేవకుండా అయ్యాడు. ఒంట్లో సత్తువ లేకుండా అయింది.

శీతయ్య ఒకరోజు గుడిసెకే ఒక డాక్టర్ని తీసుకొచ్చి తండ్రిని చూపించాడు.

డాక్టరు పరీక్షించి, “మీ నాయనకు జబ్బేం లేదయ్యి. కాస్త షాకుతో అట్లా అయ్యాడు. అంతే! అదే సద్దుకుంటుంది” అని కొన్ని మందులు రాసిచ్చి వెళ్ళిపోయాడు.

గుడిసెలు లేచిన కొన్నిరోజులకు ఒకరోజు అక్కడికి జిల్లా కలెక్టరు వచ్చాడు. మూడు జీపుల్లో అతని వెంట సర్కారు ఉద్యోగులు దిగారు. వాళ్ళు దబదబా గుడిసెలకు దగ్గర్లోనే ఒక వేదిక తయారు చేశారు. ఒక కుర్చీ, ఒక మేజా తెచ్చి వేశారు. ఆ కుర్చీలో కలెక్టరు కూర్చున్నాడు. అతని ముందు పెద్ద కాగితాలకట్టలు పెట్టారు. కలెక్టరు స్వయంగా ఒక్కొక్క కాగితం తీసి ఒక్కొక్క పేరు పిల్చి వాళ్ళ భూముల వివరాలు వినిపించాడు. ఆయన వినిపించిన భూముల పట్టాలు గందరగోళంగా ఉన్నాయి. రైతులు దున్నుతున్న భూములు రైతుల పేర్ల లేవు. నాగయ్య కొత్తగా కొన్న పొలాన్ని కొడుకు పేర పట్టా చేయించాడు. కానీ ఆ పొలం అతని పేర లేదు.

కలెక్టరు చదివిన వివరాలు విని రైతులందరూ “గివన్ని అన్నాలంగ ఉన్నయి” అని మొత్తుకున్నారు. రైతుల్లో పెద్ద కలకలం లేచింది. రైతుల పేర కొన్నే భూములున్నట్లు తేలింది రికార్డు కాగితాల్లో.

“గిదంత అబద్ధం. మా తండ్రి, తాతల కాన్నుంచి దున్నుతున్న భూములు మాయి కావంటే ఎట్ల” అని అరిచారు.

“కాగితాల మీద రికార్డుల్లో లేకపోతే మేమేం చేయలేం! ఇప్పుడు నేను చదివి వినిపించిన భూములకే రైతులకు డబ్బు అందుతుంది అన్నాడు కలెక్టరు. ఒక్కొక్క రైతుకు ఎంత డబ్బు వస్తుందో కలెక్టరు లిస్టు చదివాడు.

అడ్డికి పావుసేరు లెక్కన తమ భూములు అమ్ముడుపోవడం చూసి రైతులు నిశ్చేష్టులయ్యారు. నోట మాట రాలేదు.

“గిది బజారు ధర కన్న చాల తక్కువ. గిట్ల అన్నాలం చేయొద్దు మమ్ముల్ని. అడ్డగోలు ధరలు కడుతున్నరు మీరు” అన్నాడు కిష్టయ్య లేచి నిలబడి.

“ఇందులో ఏం అన్యాయంలేదు. బజారు ధర ఏమిటో అదే మీకు ఇస్తున్నాం” అని కలెక్టరు అక్కడి నుండి కదిలాడు. వెళ్ళి జీపులో కూర్చున్నాడు.

జీపు కదిలింది కాసేపట్లో వచ్చిన ఉద్యోగులందరూ జీపుల్లో వెళ్ళిపోయారు. జీపుల వేగానికి లేచిన దుమ్ములో రైతులు మిగిలిపోయారు.

“గా పైసలు ఎప్పుడిస్తరో మనం అడుగనే లేదు” అని రైతులు ఒకరి ముఖం ఒకరు చూసుకున్నారు.

వెంకటరెడ్డి కళ్ళల్లో నీళ్ళు నిండాయి.

“మనం గీ అన్నాయాన్ని ఎదిరించి కొట్లాడ్డం” అన్నాడు కిష్టయ్య పిడికిలి పైకి లేపి. అందరూ అతని వైపు ఆశగా చూశారు.

నాగయ్య మంచంలోంచి లేవలేక అక్కడికి రాలేదు. శీతయ్య వచ్చాడు. అతను ఏం మాట్లాడలేదు.

“నౌకరీలు ఇస్తమండ్రీ. గదాన్ని ఎవరు అడుగలేదు” అనుకున్నాడు శీతయ్య. పైకి ఏమీ అనలేదు.

రోజులు గడిచిపోతున్నాయి.

సర్కారు ఇచ్చే రేషన్ బందయింది. తమ పరిస్థితిని చెప్పుకుందామన్నా ఎవరూ సర్కారు ఉద్యోగులు ఆ ఛాయలకు రావడం లేదు. బుల్ డోజర్లు ఇంకా తమ పనిని చేసుకుంటూ పోతున్నాయి.

ఒకప్పుడు పచ్చని చేనులు, పొలాలు, చెట్లు చేమలతో నిండిన భూములు ఇప్పుడు మిట్టపల్లాలు లేకుండా చదునై భూమి ఆకాశాన్నంటే దాకా ఎర్రగా, నల్లగా ఒక్క రాయి రప్పా లేకుండా కనిపిస్తున్నాయి. ఎవరి చెలక ఏదో, ఎవరి పొలం ఏదో జాడల్లేకుండా పోయాయి.

ఒకరోజు గుడిసెల్లో ఉండే వాళ్ళందరూ మీటింగు పెట్టుకున్నారు. ఆవేశంతో పోయి బుల్ డోజర్లకు అడ్డగా నిలబడ్డారు.

“మా భూముల పైసలు ఇయ్యండే ఈటిని నడువనియ్యం. మాకు పక్కా ఇండ్లు కట్టిచ్చి ఇస్తమంటిరి ఏవి? మా సంగతేందో సూడకపోతే ఈటిని కదులనియ్యం” అన్నారు గట్టిగా.

ఇది విని కంట్రాక్టరు ఎయిర్ కండిషన్ కారులో కూర్చున్నవాడల్లా ఉరుక్కుంటూ అక్కడికి వచ్చాడు.

“అయ్యబాబోయ్. మీ భూములకిచ్చే డబ్బు సంగతి నాకు తెలియదండి. అవన్ని ఇచ్చేవాళ్ళు వేరే ఉన్నారండి. నేను కాంట్రాక్టరునండి. కావలిస్తే మీకు కూలిపని ఇస్తానండి. చేసుకోండి. అంతేగాని, నాకేం తెలియదు బాబోయ్” అని కంట్రాక్టరు నివేదించుకొన్నాడు.

జనంలో కొందరికి అతను చెప్పింది సమంజసమే అనిపించింది. తిండి లేక మలమల మాడేకన్నా ఏదో ఒక పని చేసుకున్నది మేలనుకున్నారు. కంట్రాక్టరు దగ్గర మట్టి మోసే కూలీలుగా చేరారు.

ఆ రాత్రి గుడిసెల మధ్య ఉన్న కాస్త ఖాళీ జాగాలో అందరూ పొగయ్యారు.

“సర్కారు మనకిస్తమన్న భూమి పైసలు ఇంతవరకియ్యలేదు. ఎవరూ గిక్కడికి వచ్చి మన గోస చూస్తలేరు. అందుకని రేపు మనమే పోయి కలెక్టర్లు ఇసయమేందో అడుగుదం” అన్నాడు కిష్టయ్య.

మనుమనికి ఇరవై ఎకరాల భూమిని ఇచ్చి పోతాననుకున్న నాగయ్య ఆఖరికి ఆ మనాదితోనే చచ్చిపోయాడు. కాంతమ్మ పొద్దున్నే కట్టె సాయంతో పోయి మెయిన్ రోడ్డు మీద ఉన్న మిఠాయి షాపు బయట కూర్చుంటుంది.

మిఠాయి షాపుకు వచ్చేపోయే వాళ్ళు దయతలచి ఆమె ముందున్న రాతెండి పళ్ళెంలో చిల్లర వేసిపోతారు. ఆ చిల్లరంతా పోగు చేసుకొని చీకటైనంక కాంతమ్మ గుడిసెకు చేరుకుంటుంది. కోడలు పెట్టిన అన్నం తిని గుడిసెలో ఓ మూల ముడుచుకొని పండు కొంటుంది.

సరోజ నాలుగిళ్ళల్లో పనిమనిషిగా పని చేస్తున్నది. పొద్దున్నే పోతే మధ్యాహ్నానికి గుడిసెకు వస్తుంది. మళ్ళా సాయంత్రమూ ఇళ్ళల్లో పనికి పోతుంది. ఇద్దరు పిల్లలు స్కూలుకు పోతున్నారంటే సరోజ కష్టమే అని చెప్పాలి.

శీతయ్య ఏ పనికీ వంగడు. ఎప్పుడైనా కూలికి పోయి సంపాదిస్తే ఆ సంపాదనతో ఆ రాత్రి తాగి వస్తాడు. సరోజను కొద్దాడు. అడ్డం వస్తే పిల్లల్ని బాదుతాడు.

సరోజా పిల్లల ఏడ్పులతో, కాంతమ్మ అరుపులతో గుడిసె దద్దరిల్లుతుంది. ఇరుగు పొరుగు ఎవరూ ఈ విషయంలో తలదూర్చరు.

గుడిసెల్లో జీవితం ఓ పద్ధతిలో సాగిపోతున్నది. గుడిసెల్లో, గుడిసెలచుట్టూ మురికి పేరుకుపోతున్నది.

“సర్కారోల్లు ఎప్పుడో అప్పుడు మా గోడు ఇంటరు. మా పైసలు మాకిస్తరు. పక్కా ఇండ్లు కట్టిచ్చి ఇస్తరు” అన్న ఆశ మాత్రం ఆ గుడిసె వాసుల్లో చావకుండా ఉంది.

అట్లా చావకుండా కిష్టయ్య ఏవో వార్తలు మోసుకొస్తుంటాడు కూడా.

అప్పుడప్పుడు మునిసిపల్, అసెంబ్లీ, పార్లమెంట్ ఎలక్షన్లు, బై ఎలక్షన్లు వచ్చినప్పుడల్లా వాళ్ళ ఆశలు మళ్ళా చిగురుస్తుంటాయి. కిష్టయ్య ఏ పార్టీకి వేయమంటే ఆ పార్టీకే వోట్లు వేస్తారు గెలిపిస్తారు.

ఆ గుడిసెల మధ్య కిష్టయ్య గుడిసె చిన్న డాబాగా మారింది.

కానీ, మిగతావాళ్ళకు పక్కా ఇళ్ళు మాత్రం రాలేదు. రోజులు గడుస్తున్నాయి. కానీ, పరిస్థితులు మాత్రం మారడం లేదు.

గుడిసెలకు పక్కన కొంచెం దూరంగా అందమైన ఇంటర్నేషనల్ ఏరోడ్రామ్ వచ్చింది. జగజగమనే విద్యుత్ కాంతులు, జెట్ విమానాల మోతలు ఆ గుడిసెల వాళ్ళకు మరో ప్రపంచం ఎంతో దూరం లేదనే ఆశను కలిగిస్తుంటాయి.

విమానాల్లోంచి దిగి బయటికి రాగానే దేశ విదేశీయుల కండ్లు మొట్టమొదట ఎదురుగా ఉన్న వందలాది గుడిసెల మీదనే పడతాయి.

“హో! ఇండియా! డర్టీ” అంటారు విదేశాల నుంచి దిగిన దేశీయులు.

“పూర్ ఇండియా! వై సోమచ్ పావర్టీ” అంటూ ఆశ్చర్యపోతారు విదేశీయులు.